

PAGDUSAY KAN NASYON SA DIOSNON NA PAGKAHERAK

(Papamibion sa gabos na Misa sa Ikaduwang Domingo nin Pascua, imbes kan Pamibi nin Banwaan)

Orog kamaheherakon na Jesus,
Ika an Lawog nin Pagkaherak kan Ama.
Sa pagkaherak inapod mo kami.
An pagigin maheherakon siring sa Ama
iyo an misyon na pinaniwalà mo samô.

Sa lubos na pagsarig asin paglaom
sa saimong daing-sukol na kadagatan nin pagkamoot,
an bilog ming buhay saimo idinudusay
asin minapamugtak kami sa pagsurog
kan saimong maheherakon na pangataman.
An samong sadiri isinasarô mi
sa saimong lubos na pagdolot sa Ama, kaiba kan Espiritu Santo,
tanganing lubos kaming mabâgo sa Saimong Pagkaherak.

Kaheraki kami, huli sa mga ralaban nin mga nasyon
asin mga pagsindak sa pagpatakot sa lambang sarô.
Kaheraki kami, huli sa mga lakop na kasalan tumang sa katotoohan
asin sa mga makangirhat na kasalan tumang sa katanosan asin pagkamagtururugang.
Kaheraki kami, huli sa mga paglanghad na ipinasapò mi sa Diosnon mong Pagkaherak
asin sa mga makaoyam na pag-ulog-ulog sa mga maluya asin daing-sukat.
Kaheraki kami, huli sa mga pag-abuso tumang sa dignidad nin tawo,
sa mga kasalan tumang sa buhay, pagkamoot, asin familia.

Tabangi kami, O Kagurangnan,
na ma-ibanaag mi an saimong Pagkaherak sa samong kapalibotan.
Bantayi kami bilang saimong rogaring,
tanganing sa mga panahon nin kasakitan
dai kai mawâran nin paglaom,
kundi sa dakulang pagsarig
magpasakop kami sa saimong banal na kabôtan.

Giboha kaming mga kasangkapan nin ranga sa mga kapwa
na nawâran nin paglaom asin pagtubod sa saimong Pagkaherak.
An gabos na tawo makamidbid kan saimong dai-marurip na Pagkaherak,
magsarig sa saimong Pagkaherak,
asin magpamuraway kan saimong Pagkaherak sagkod pa man.

Jesus, Hade nin Pagkaherak,
nagsasarig kami Saimo.
Saimo an bilog ming pagkabuhay.
Amen.